

Publisistik poema

Category: Kitapcy, Poemalar, Sözler
написано kitapcy | 23 января, 2025
Publisistik poema

PUBLISISTIK POEMA

GIRIŞ

Eziz respublikam, Türkmenistanym,
Kuwwatly sen – sende, Lenin paýhasy,
Mukaddes sen – sende Lenin baýdagy,
Sen neneň mähriban, neneň döwletli!
Söweşlerde ata-babalarymyz
Bize senjň nämedigiň öwretdi.
"Biz ýaşarys Watan ýaşasa" – diýip,
Seň üçin janyny gurban etdiler, –
Olar ölüp – saňa dönüp gitdiler.
Kakalarymyz söweş sowduny geýip,
Basyň faşistleriň bäbenegine,
Faşizmi sürenine dykdylar,
A biz ýetim bolup,
horlanyp, Watan,
Akyl ýetirdik seň nämedigiňe!
Olar janyny däl,
gorady seni;
"Watan bolsa bor" – diýp dökdüler derin,
Watan güýçlensin diýp goýdular güýjün,
Seniň düýnün
seniň döreýşiň bile,
Bize iň mukaddes sapakdyr düýnün!
Gör, nähili ajap zamanymyz bar!
Gör, nähili ajap gurluşymyz bar!
Ýaýnap ýaşap ýörmeli,
baýnap ýaşap ýörmeli,
Söýüp-söýüşüp ýörmeli,

işlöp eşret görmeli,
Gör, nähili ajap zamanamyz bar!
Eý, sen meniň ene kimin dözmezim!
Ata kimin geçirimli, Watanyň,
Seniň waspyň meniň dilimde dessan,
Seniň nogsanlarňam ýazýaryň, sebäp,
Ýer ýüzünde buýsanjym sen ýeke-täk.

* * *

Başlyk!
Siziň bilen tamamlandy ýoldaşlyk,
Indi biz aç-açan ederis söhbet.
Elbetde, bilýäriň ýadaýanyňyz
Işden
ýa-da iýişden hem içişden.
Gygyrmaň – "Töhmet!"
Gygyrmaň, men diňe
ýatladýan size
Haýsy zamanada ýaşaýanyňyz!
Siz atly başlyk,
Raýonda däl, oblastda-da görelde.
Zordan göterýäňiz şöhrat-şanyňyz,
Kimler zagyrdamaz sizi görende.
Göwni çykyp giden hökmürowan siz,
Edýäňizi edýärsiňiz zowalsyz,
Atasyny sylamaýan deýýusam
Sizi göreninsw salam-helikli.
Okap görüň siz kolhozyň Ustawyn
Ýadyňyzda galan bolsa elipbiý!
Okamak mydama peýda edýändir:
**Başlyk diýmek asla han diýmek
däldir!**
Gazaplanmaň,
ýüregiňiz düşüňsin
Hem köşeňsin esröp giden göwnüňiz.
Gaharlanmaň başlyk,

Beýle söhbetden
ýaýaplap, ýüz görüp näçe ýyl gaçdyk!
A siz hatda kimdigiňiz unudyp,
Unudyp döwrüňiz,
Degirmen ýöredip demiňiz bile,
Küräni küredip emriňiz bile
döndüňiz kime?

Ýok, ganyňyz gyzmasyn!

**(Kolhozyň hyzmatyn etmeli başlyk,
Kolhoz etdi başlygynyň hyzmatyn!)**

A sen kim diýýäňmi?

Men bir mugallym.

Şu obada kemal tapdym, ulaldym,
Sapak berdim, körpeleri okatdym.

Olaryň ýarym şar beýnilerinde
Bütün şaryň aladasyn oýatdym.

Hawa, mekdebmizem salyp berdiňiz,
Raýonda iň uly, iň kaşan mekdep.

– Onda nämä gerek demiňi çekmek!

– Päkligi körpeleň kalbyna guýup,
Kemala getirdim olaň ynsabyn.

Belentligme,

çuňlugyna,

giňligine,

Geňligine äkitdim men ynsanyň.

Emma başlyk, olar sizi görende

Ýylgyrýarlar bize müň bir manyly.

Siz görelde!

Siz olaryň aňyny

Ýüz segsen gradus öwürip terse

Berýäňiz hupbat.

Başlyk, siz ters nusga,

garşy siz dürse,

Garşy siz ylyma

bilime,

derse.

Biz býurokrat ýok diýýäris!

A siz bar!

Biz parahor ýok diýýäris!

A siz bar!

Ýaşlar bilýäninden kän zady syzýar.

Gyzmaň!

Haýyş edýän,

nerwiňiz aýaň!

Makullaýan: çäryék asyrdan bäri

Kolhozy göterip beýik derejä

Özgelere göz etdiňiz,

bolçulygy döretdiňiz,

Ýöne diňe şan getirmän kolhoza

Getirdiňiz garyndaşlygy,

ýaranjaňlygy,

Getirdiňiz parany,

Getirdiňiz dymmany,

Infarkty ýene-de gör lähedi.

Geliň, biz geçmişi salalyň ýada,

Yza garap, oýlanalyň gaýtadan.

Gündizler ýer sürüp,

per bermän ýada

Gijelerine çozanynda galtaman,

Çozanynda basmaçy,

Biz atyşdyk,

biz tutluşdyk,

göreşdik.

Kolhozmyzy – beýik binýadymyzy

Gurduk jennet guran deý,

guran ýaly arys biz.

Janymyzdan eziz gören kolhozmyz

Gelip-gelip size aldyrmays biz!

Besdir, başlyk!

Bes, hangyraw gardaşjyk!

* * *

Redaktor:

– Beýle başlyk tipiki däl durmuşda,
Beýle başlyk bir-iki.

– Ol nämüçün bolmalymyş tipiki?
Ol nämüçün bolmalymyş bir-iki!?

Nämüçin bolmaly olar aslynda!?

Näme diýip iýmeli miş satyjy,
Üstünden gum sowrup jöwzaň astynda
Gara köýük bolan daýhan hakyny!
Seret, hanha murtunyň her çetinde
Elguş müneninde göterjek gerçek,
Döwlet harydyny däl-de, hamana,
Satýan ýaly atasynyň zadyny,
Gaýtargy sorasaň ýumrugy bile
Gaýtargy berjek.

Bakmasy ýok harama ýa halala,
Göbegi pul bilen kesilen ýaly,
Diňe pul,
diňe pul,
diňe pul derdi!

Aç gözleri dikilipdir köpüge.

**Gadymy türkmende "gedaý" diýlerdi
Ilden günün görjek bolýan süpüge.**

Gapak döşli ýigitler
dükanlarda satyjy,
Restoranda ofisiant
ýa-da aşpez uly naharhanada.
Ýada otyr AZS-leň* pultunda.
Benzinmi ýa pul ýuwdunýar gultunsa...
Kabul edýär tara,
çalýar gitara...
Kiýewde satýarlar Guşgynyň gülün.
Eger ýaşan geçen asyrda
Meger atardylar tamdyryň külün.**
Galam gaşly gözeller
Jaý gurýarlar,

mähnet kran süryärler.
Kerpiç öryärler.
Bagbanlyk edýärler şäher baglarna
Hüwjük saçly ýigitler
Olaryň duşundan biperwaý geçip,
söwedeňleşip,
Bikärligiň eşretini görýärler,
Çigit çigitleşip teke bazarda...

Barymyz tanaýas şeýle adamy, –
Şlýapa,
galstuk,
gülüm hem ýalym.
Ýüz-gözi adaty,
dilinde şerbet.
"Jan" diýil janyň aljak,
"jan" diýp jan berjek.
Bir menzilden alýar ysyny puluň.
Bu dünýäniň ähli deşigne belet,
Tanşy-bilşi otyr onuň bar ýerde;
Hut wezipe üçin dograndyr ony
Al däl,
aýal dogran bolsa egerde.
Sypjyklarda taý däldir ol balyga;
Sapalakdan sapak berýändir tilkä.
Guýrugyndan tutuldygy
ýylan deý
Kellesin guýrugna ýetirip bilýä.
Garny gara ýerdir –
giňdir doýardan,
Akyydyr – iýmez asla ýekeje.
"Iýýär" diýip aýyrsalar bu ýerden,
Başga ýerde oturandyr ýene-de.
Onuň başarmaýan wezipesi ýok,
Edara bolsa – bes!
Başlyk bolsa – bes!
Diagnozy: ol iýmese bolanok

Hem bolanok oña ýaşamasa mes!
Agajam,
asfaltam,
betonam iýýär,
Demirmi,
polatmy – bakmaz parhyna,
Iýýär kombikorm,
fosfor
gerbisid,
Zapçastam,
garažam,
awtoparky-da!
Pagtamy,
tagtamy,
nebitmi,
gazmy,
Himikatmy, MAZ-my...
geler hoşuna.
Ýerem ýumurta deý ýuwtjak bogazy, –
Eger mesge çalyp bilse daşyna.
Hakyt damagyndan alnan pillesem
Sypýar iýip ýoldaşynyň kellesin.

**Barymyz tanaýas şeýle adamy –
BÖWEN!**

Pikir etmändiris emma biz:
Olar bir bolsa,
iki bolsa,
üç bolsa
Ony asla tanamazdyk hemmämiz!

* * *

Şeýle sowal inýär seniň başyňdan:
– Nirede işleýäň?
– Şol öňki ýerde?
– Diňe aýlygyňmy?
Näme bar daşyndan?

– Kwartallyk baýragy bar,
on üçünji aýlyk hem-de...
– Hah-hah-ha! Nalajedeýin bende!
– Nirede işleýäň?
– Pismidan ýerde.
– Otyrmyň şol gaty stoluň saklap?
Pulmy nä oklad?
Daşyndan düşmeýän bolsa egerde,
Bilýämiň bir çaga-çugaňy ekläp?..
Durmuşymyza,
gurluşymyza,
garşy bu sowal
Zandy zaýa sowal geldi nireden?
Nirden geldi bu sowal?
Kimden sorasaň,
Durmuşy hakda däl,
düşewünt hakda
Gürleýär hem akyl berýär mugtuna:
– Bilýärmkň bal tutan barmagyn ýalar,
Ýanaşan ýapyşar!
Wagt diýmek altyn,
A sen baýlyk edinjek bol muzduna.
Diplomatyň törüne oklap sandygyň,
Hiç bolman şofýor bol, düşen kireýi
düldüreder bir öýi.
Santehnik bol – ele açar aldygyň,
alarsyň puly,
Hiç bolmanda bejer dostum "Žiguli".

Gyrp-çyrpa ýa her kes mugta düşünse,
Bu gün onuň hasabatyn almaly.
Haýran, nirden geldi beýle düşünje –
Näme üçin işleýän hor bolmaly!!!

* * *

Biz baýlary ýok etdik
Baýamak keseli nireden geldikän?

Belli дәл!
Mugthorlary ýok etdik.
Söwdagär-u-dellal nirden geldikän?
Belli дәл!

JYGYLLYK.
Gygyrýarlar çygylşyp:
– Ýapon panbarhaty,
hindi parçasý,
Fin ädigi,
çeh possuny, penjegi...
Her kim harydyny şeýle bir öwýä.
Bu mahsus söwda!

Emma durmuş bazar дәл ahyr,
emma
Kimse ynsap satýar, kim satýar wyždan,
Kim wezipe satýar,
a kim dereje.
Derege geçseň eger, geçýär diýip satýarlar,
Geçenok diýp satýarlar – geçmeseň sen derege.
Kimse alýar satyn abraýy-ady –
Tölemän hakyn.
Kimse ylym satýar "başlige" dolap,
Öwüp satmak söwdagärleň kadasy,
Emma lüýge bulap, palçyga bulap
Satýar Adam Adamy!

Kimse akyl satýar: "Gerekdir baýlyk!
Derýa iki ýana çaykanyp akýar,
Diýmek, derýa görä ýüzmeli balyk!"
Biziň döwre ýat,
jemgyýete ýat –
Bu hapa ahlak –
baýamak keseli
nireden geldi?
Belli...

* * *

Haram iýseň çykar bir gün iniňden
Haramdüwürtik bolup.

Haram iýseň çykar bir gün iliňden
Durmuşyň bozup.

Bir zaman tebibe baranmyş arrayk?
Semräl bilmändir ol iýse-de artyk.

Tebip oňa diýenmişin: "Haram iý!"

Daýhan oňalmaga gidýär kurorta,

Oňa horlanmaga gidýär haramy.

Gazanyň halaly,

iýiň halaly.

Haramyň hesibi bardyr yzyňyň.

Gördük käbir-käbir puldar kişileň

Sandan çykanyny loty oglunyň.

Uslup däl kim bolup gidenni aýtmak

Olaň gyzynyň!

* * *

Watan seniň ojagyňdan başlasa,

Ynsapdan başlaýar Adam diýeniň.

Meniň ýurdum ullakan bir maşgala,

Ýeke-täk ölçegiň – ynsabyň seniň.

Baýlygy-da,

bähbidi-de umumy,

Döwleti-de sygmaz serhetlerine.

Baý ol!

Emma kanagatsyz saçakçy

Öz hakyna kany dälidir,

ýapyşýar

Saçagyňa –

iň mukaddes ýeriňe!

Ägirt,

örän ägirt meniň Watanyň,

Duýan bolmaz almytyny çybynyň.

Emma deýýus sorman diňe ganyňy,

Deregine pürküp gaýdýar awusyn.

Meniň ýurdum ullakan bir maşgala,
Mukaddesdir bize bar zady onuň,
Edilýändir il içinde masgara
Öz öýüňe gözün dikende ogul!!!

* * *

Gurluşykçylaryň öňünde çykyş edenimse olar maňa: "Soňky wagtlar näme ýazýaňyz?" diýip sorag berdiler. "Geçen ýyl jaý aldym" diýdim. Ýylgyrdylar...

Ýylgyrdylar –
Ýumor: menem ýylgyrdym,
Çünki soňky wagtlar ähli oýnagym
Sement,
asbest,
oboý,
çüý hem-de çekiç.
Aýlanyp şäherde dükan goýmadym.
Tapsam tagta çekip,
tapsam reňk çekip,
Ýakýan janymy.
Soňky wagar gurluşykçy boldum men,
Remont edýän täze alan jaýymy!

* * *

Ynha, howalaly münbere çykyp,
Gaşlaryny çytyp gürleýär ketde,
güwleýär ketde.
Gygyrýar hem haýbat atýar!
Çydap bilmän kepjebaş dek mikrofon
Kellesin herýana sypajakladýar.
Üşerilýär,
heşerilýär mähelle,
Işçiler öz ketdesini geňleýär.
Gark bolanyň elleri deý elleri

Zalyň depesinde kelemenleýär.

...Düýn-öňňindi,
ol gujaklap münberin
Käte zala wäşi sözleri oklap,
Meýmiräp dowamly çykýan çapaga,
Ol dabara bilen ederdi doklad.
Ne-hä säwlik bardy,
ne bir kemçilik...
Edara ýygnakdan ýygnaga sary
Ýeňiş bilen barýardy.
Ol sözlärdi gujaklap öz münberin,
Ýylçyr kelle görünerdi çalaja
Jeset kimin arasynda gülleriň.

...Ynha, ol gürleýär ak köpük saçyp,
Garyndaşparaz hem dostparaz hakda.
Ýere sokýar öz oglunyň bölümin,
Düşýär körekenniň üstünden hatda.
Gürleýär: – Trestde dolanok plan,
Aljysy ýok öndürilýän önümiň.
Gürleýär: – Trestde düzgün-nyzam ýok,
Kemçilik,
kemçilik,
diňe kemçilik!
Dabaradan, şan-şöhratdan nyşan ýok.
– Ýoldaşlar, öwüsýär täze öwüsgin!
Bessir, köne heňiňizi goýuň-da,
Tijeniň siz, başarmaýan öwüssin!
Biz bilýäris, trestimiz şäherde
Meşhur brak önüm bermek boýunça...

Soňra çykyp geplemeler başlanýar,
Haýran galýan: şol bir çykyp gepleýän,
Zala däl-de; ketdä bakyp gepleýän
Kişiler
bat berip her bir sözüne
Ençe ýyl duýmadyk kemçiliklerin

Bazyrdadyp basýarlar öz ýüzüne.
Öz-özlerin tankyt edýär
ýyllaryň
Dowamynda şu münberde öwenler
Hem öwnenler: önümçilik ýygnagyn
Baýramçylyk dabarasna öwrenler.
Gürleýärler: – Trest ogryň mesgeni!
Trest – mesgen geldi-geçer bikäre.
Trest eýle...
Ýañlanyp dur sesleri...
Wah-wah, trest biçäre!
"Intensiw" diýen söz örän intensiw
Gaýtalanýar, türgenledip dilini.
Haýran: ketdelerimiz işlemän nädip
Bilip bilýärlerkä kemçiligini?
Işlesegem erbet güne düşdük biz...
**Trest beýle bolsa, siziň entegem
Kürsülerde oturýanňyz düşnüksiz!!!**

* * *

Gözlegimiz – import mata-marlygy,
Import geýim-gejim, import harydy.
Aljysyz kostýumy tikýän fabrigiň
Ähli ITI-sinden*** direktorna çen
Import kostýum geýinýäni hakyky,
Ret bol perwaýsyzlyk,
ret bol harsallyk,
Ýogsam olar kem-kem iniňe,
ganyňa,
janyňa siňýär.

**Men hudaýam bolsa, import geýimli
Watanparazlary edýäriň inkär!**

* * *

Dymdyk!
Derwaýys pursatda,

görüp dursak-da,
Gözümüz ýumduk,
Sesimiz ýuwdup, dymdyk.
Görýän kän-de, bolmaýşy deý şaýadyň
Görsek-de edilýän jenaýaty biz,
Dymdyk hem mertlerçe dymşymyz bile
Berdik deýýuslara hemaýaty biz!

Ýetişdi hut gözümüziziň öňünde
Galstukly feodal,
Köne mazmun,
täze forma býurokrat.
Kabul jaýda geçirersiň hepdäni:
Ol islese kepjebaş dek şatladar.
Seniň işiň etmäni-hä etmäni,
Ol seni-de işden goýar, gatnadar.
Ýetişdirdik juda kämil formalist,
Öz işine ezber – ýekeje günjük
Pursat berseň, planyny dolar ol.
Dokumentde bar zat gülälä-güllük.
Sygra derek berip biler süýdi-de,
Goýun bolup guzam berer, owlagam.
Has belent wezipä geçer ertesi
Zora tutup wezipeden kowsaňam.
Ýetişdirdik aýy,
Ýetişdirdik as,
Mekiir gözboýagçy – ekstra-klass!
Posta, çine, partbiledede duwlanyp,
Goýberer edaraň için juwladyp.
Ýetişdirdik könemöwrit Karuny, –
Açgözlügi bilen geçen asyryň
Ýigriminji asyrdan
Ol ogurlap bolýär örän kanuny!
Ýetişdirdik kütüje hem çeýeje,
lotuja hem çemeje,
titije hem ş.m. je
ş.m. -äni.

Bessir!

Çüýrän dişi sogrup zyňmaly.

Wagtynda kesmeli köriçegän!..

Ret bol, tireparazlyk!

Garyndaşparazlyk!

Tanyşparazlyk!

Ejizje kişileň şeytan halkasy.

Meniň beýin halkym bir jan-u-bir ten

TÜRKMEN – ine, onuň beýik sarpasy!

Ret bol wezipesin berim-peşgeşde, –

Arakda saklan!

Wyždanyn hapalap,

şahsy delosyn

Arassa saklan!

Ret bol, döwre mähnet kölgesin salyp

Ösüşini önüni beklän!

Bize az görünýä wagtyň tizligi,

döwrüň tizligi,

Bize derkar bu gün göwnüň tizligi,

Gerekmeýär düýnki depgin düýbünden.

Bize raketalaň tizligi derkar

Çykar ýaly durgunlygyň,

haýal-ýagallygyň,

köneçilliguň

dartyş güýjünden.

Öwüs sergin şemal,

täze öwüsgin,

Ýygnak bile aý-gününi aýlaýan,

Göz ülpünse, bähbidini peýleýän

Kürsüsinden öwüsin!

Halys ýüzsüz galdyk ýüz göre-göre,

Eginlerimiz çökdi eglişik edip,

Bolmaz indi beýle ýol bile gidip!

Serediň ýollara!

Çakyr-da-çukur,

Gazganak-bozganak, gaçýarsyň haldan,

Maşynyň içinde çaykanýar başlar.

Aýna ýaly edilmese, bu ýoldan
Kommunizme baryp bolmaz, ýoldaşlar!

**Bu gün etmeli biz täzeçe pikir,
Özüňe, işiňe täzeçe seret.**

**Bu gün bize gözýetimi görýän däl, onuň aňyrsyny görýänler
gerek!**

* * *

Ene mekan, men bir gezende ogluň:
Salgym bolup çölleriňde bozladym,
Tüweleý deý aýlandym men gollaryň,
Bulduň bolup şerbet berdim, meý berdim.
Seniň gurluşyňy synlap, diýarym,
Başym gök diredi,
Müň gez beýgeldim.
Depginiňden göge galyp buýsanjym,
Joşýar ylhamym-da,
daşýar bagtym-da.
Nogsanyňy görsem, elhenç bir sanjy
Gelip lorsuldaýar meniň bagrymda.

Men ümüş-tamyşda –
Sarygamyşda
Synlaýan asyryň emeli deňzin,
Tolkun gögüň buldy bilen çakyşsa,
Haýran galman nädersiň.
Asmana sepleşýär deňziň serhedi,
Deňiz pitjiň atýar.
Deňizmi ýa ol
Topragyň göwsünden akýan jerhedi?!
Eý, mele topragym, nowjuwan ene,
Gerek her bir daban ýeriňe eýe,
Tapylşy deý altyn-zeroňe eýe,
Biz bolsa eňe
Tarpdan tarpa zabt etdik,
Tarpdan tarpa zarp etdik,
Kän alyp az sarp etdik,

Kän alyp az harç etdik,
Ýeri suwa gark etdik,
Ýeri täji-tagt etdik,
Plan,
plan,
plan... Täzesini aýaman,
Gezen toý-baýramda geýýändir köne,
Garagumyň jümmüşinde, eý aman,
Edil betbagtlyk deý sataşdym köle.
Plan,
plan,
plan...

Az sarp etdik, tarp ekdik,
Az harç etdik, tarp ekdik,
Ertämizi şorladyp,
Diňe şu günmüziň gaýgysyn etdik.

**Eý, owadan gelin ýaly topragym,
Seni zorladyk,
Seni şo-ol başlygyň şöhrady üçin
Aýamadyk, zora tutduk, horladyk.**

Gadymy Ürgençde gojalar kimin
Garagaçlar ölýär,
Güjümler ölýär.
Elhenç ýeriň keseli.
Hatda gara ýere dulap bulanok
jesedi.

A biz parsyz bakýas, göýä keseki.
Ýylgyn bitýär gara bagly Tejende,
Gark bolarsyň zeý kanala gaçdygyň.
Hanhowuzda üç aýdan soň tapdylar
Gamyşlykda ýiten kolhoz başlygyn...
Zeý ornaýar mele ýeriň süňňüne,

**Diňe suwsuz däl-de, hatda suw bile
Ýeri weýran edýär
Emelisiz mirap!**

Har bolan ýer üçin, kim jogap berjek!

Şor alan ýer üçin, kim jogap berjek!
Boýun alaýalyň:
Ýagdaýmyz erbet!

Žurnalist dost, a biz bolsa ýazýarys,
Gülzara öwürdik diýip diýary.
Ýerlerde kesewi kimin ýanýarys,
Ol ýerde saýaly alleýa barmy?!
Mawy kanal ýylan ýaly ýalaňaç,
Ýap-salmalar ýalaňaç
Ýa ýalňyz agaç
Hellewlenip gönendirmez nazaryň.
Agaç ekmeli diýp plan bermeseň,
Şo-ol başlyg-a dürtmez agaç nahalyn.
Kartalaň ýakasna ekilse agaç,
Ýaba-salma nahal oturdylaýsa,
Tokaýlyga öwrülerdi diýarym
Ýaşyl öwürerdi
Misli bir taýga.
Tomusda ot-ýalyn öwsen epgekde
Ekinlerimiz duş gelmezdi jebire.
Agaç satyn alman uzak Sibirden,
Meger agaç satardyk biz Sibire.
Gowaça-da,
ýorunja-da ekmeli.
Daragtam ekmeli – olam borjumyz.
Diýarymyz baýam etmeli weli,
Owadanam etmeli biz ýurdumyz!

* * *

Gelip sklada hüjüm edýän ýok,
Sklady urdular öz içinden,
gorkman garawuldan,
gorkman itinden.
Gelip magaziniň talap gidýän ýok,
Barsaň seni talaýarlar dükanda.
Sapagyny däl-de, olar iýmäni

okan ýaly okanda.

Seret, bu gün bar-a islän harydyň,
Içinden gar gan geçse-de müdir,
Nätsin, dün başlikden ýelmän mesgesin
Üç ýarym manatdan satypjyk otyr.

Emeli gytçylyk ýok ahyr asla,
Seret, magazinleň zada baýdygyn.

Düzelmezmi bilse olar ýokarda

Garaw bardygyn!

Dünýä bilýär, ýeňşiň bize ýardygyn
Ýene ýeňişlere hemra bolarys.
Rast bilýäsmi kemçigiň bardygyn,
Diýmek, ony düzedibem bileris!

* * *

Düýpli öwrülişik!

Öňi bilen aňymyzda başlasyn!

Öňi bilen kalbymyzda başlasyn!

Dokuzdan alta çen sagadyn sanan,
Hile bakman, diňw sanyna sanan,
Gobsun!

Iýesiň gelýärmä gowsun?

Geýesiň gelýärmä gowsun?

Gobsun!

Bessir, bu gün köl deý durman hanada,
Derýa deýin daşyp akmagmyz gerek!

Köňül heňlän guýyň suwy deý,

Guýy deýin çöwürüp dökmegimiz gerek!

Biz nähili söýýän bolsak Watany
Şoň ýaly-da zähmet çekmegimiz gerek!
Söýüň zähmetiňiz öwrülsin söýgä,
Ýigreniň ebedi,
Söýüň ebedi.

Düşüniň bize ýöne-möne kişi däl,

Biz – ümmülmez şu döwletiň eýesi!

* * *

Türkmenistanym!
Seniň baýdagyna tagzym edýärin.
Ýürek däl,
kalbymda göterdim gerbiň.
Senden beýik keramatym ýok meniň.
Başyňda ak silkmäň – garly Köpetdag,
Mele Garagumuň – agar çäkmeniň,
Kanalym – biliňde zerrin guşagyň.
Sen dostluga gerdiň gyzgyn gujagyň,
Doganlyga berdjiň gyzgyn gujagyň.
Giňäp gitdi senin araçäkleriň,
Çägi kimin dostlugyň.
Sen bu gün göter-de merdana göwräň.
Gollaryňy çermäp,
Başla kyn işe.
Guraly biz munda has ajap döwran,
Berimsiz bolsun ol müň bir behişde.
Galkyn, eý, gujurly diýarym meniň,
Ýörn hany, egnjňe iş geýmiň geý-de.
Seni bagtly edip, bolarys bagtly,
Belende göterip
Galarys beýge!

* *AZS – Awtozaprawka stansiýa.*

** *Geçmişde türkmenler söweşden gaçan ýigide tamdyr külüni atdyrýan ekenler.*

*** *ITI – Inžener-tehniki işgärler.*

Poemalar